

په تياره کې جنگ
شيعه او سنی څه فرق لري؟

Aghalibrary.com

ليکوال: آيت الله آصف محسني

د کتاب خانګړتياوې

د کتاب نوم ----- په تياره کې جنګ (شيعه او سني څه فرق لري؟)

ليکوال ----- ايت الله محمد آصف محسني

چاپ ----- دريم ۱۳۸۲ لمريز

شمير ----- زر ټوکه

د لومړي چاپ نيټه ----- د ۱۳۴۹ کال د کب مياشته دوه زره ټوکه

د دوهم چاپ نيټه ----- د ۱۳۷۲ کال د مرغومي مياشته مشهد درې

زره ټوکه

پښتو ژباړه ----- عبدالرحيم دراني

کمپوزر ----- عبدالرحيم دراني

خپروونکی bokharanasim@yahoo.com -----

د چاپ حق ----- د ټولو خير غواړو کسانو

لړلیک

- 3..... لړلیک
- 5..... دلومړي چاپ سريزه
- 5..... د اتحاد معنا دا ده چې:
- 7..... د دريم چاپ سريزه
- 9..... سريزه
- 12..... لومړی څپرکی
- 12..... په اسلام کې د مذهبونو د ډير والي جرړه
- 15..... دوهم څپرکی
- 15..... د شيعه او سني متفق موارد
- 15..... الف : په عقايدو کې
- 18..... ب : په فروعو کې
- 20..... دريم څپرکی
- 20..... اختلافي موارد
- 20..... الف : عقايد

- په تياره كې جنګ 4
- خلورم خپرکى 22
- نهو اختلافي مسلو ته بيا کتنه. 22
- (د شيخ شلتوت لاسليک) 31
- ب : فقهي فروعيات 32
- پينځم خپرکى 34
- قضاوت 34
- د اتحاد اساسي لاره 36
- خاتمہ 37
- شيعه دم گړى د امامت له نظره درې فرقې لري. 37

دلومري چاپ سريزه

پسم الله الرحمن الرحيم

الحمد لله كفى والصلاة على عباده الذين اصطفى لا سيما على خاتمهم المصطفى
و على آله النجباء واصحابه الاصفيا

ټول د پاک زړه مومنان د مسلمانانو يو والی غواړي او له اختلافونو او اوږدو
شخړو ځورېږي، اوځينو کسانو په دې لاره کې ډير زحمتونه کړي دي او باوري
دي چې په اوسنۍ نړۍ کې د مسلمانانو د تير برم او عزت ستونزې به له دې
چې د هغه په اسبابو او لاملونو ځان پوه کړو نه ترلاسه کېږي. او يو لوي سبب
يې د نړۍ د مسلمانانو اتحاد دی.

د اتحاد معنا دا نه ده چې د ډلو او وگړو په منځ کې دې هيڅ اختلاف نه وي
او مونږ بايد په دې وسوسې اخته نه شو چې د اسلام د ټولو پيروانو فکري
اختلافات له منځه یوسو ځکه چې دا کار غیر ممکن دی. او زمونږ زحمت به
ضايع شي او هيڅ گټه نه ورکوي او ښايي حالت تر دې هم بد شي.

د اتحاد معنا دا ده چې :

اول د نظر اختلافونه په صحيح ډول مشخص شي او اجماعي مسائل چې ټول
پرې يوه خوله دي او مسلمانان يې مني معرفي شي. او تر وسه وسه د دواړو
لورو ترمنځ موهوم اختلافات ختم شي.

دوهم. په مشترک او متفقو موردونو کې مخلصانه ملگرتيا وشي او په اختلافي
چارو کې هر لوري د بل لوري د اعتقاداتو درناوی وکړي. او لږ تر لږه د يو بل
سپکاوی ونه کړي. کيدی شي يو عالم په يوې خبرې عقیده ونه لري او حتی هغه

باطل وگڼي. خو كولاي شي په هغه معتقد كسان معذور وگڼي او د هغوي د عقيدو له سپكاوي ډډه وشي.

كه مونږ دغو دوو خبرو ته پام ولرو نو خپل نهايي هدف ته چې د مسلمانانو اتحاد ي تر ډيره حده رسيدلای شو.

اوسنۍ كتاب د همدې موضوع د درملنې لپاره ليكل شوی دی چې اول د شيعه او سني اختلافي مسائل په دقيق ډول بيان كړي او دوهمه دا چې اختلافي مسائل بې له څه كمې او زياتې روښانه كړي او په هغه وخت د پاك زړه مسلمانان پوهيږي چې موجودې بد بينۍ او رخې كينې ټولې غلطې او تيروتنې وې چې عامل يې مذهبونه نه بلکه جهالت يا د دشمنانو غرضي او خيانت پاره مداخله ده.

ليكوال له پاك رب غواړي چې له هغه سره په دې هدف كې مرسته وكړي او د ا كتاب د مسلمانانو د اتحاد وسيله وگرځوي.

انه دائم الفضل قديم الاحسان.

د دريم چاپ سريزه

د لوي خداي په نامه

نن چې د دغه کتاب د دريم چاپ مقدمه ليکم، د کميونزم حکومت چې په حقيقت کې د دغه کتاب د لومړي چاپ په وخت په افغانستان واکمن و له منځه تللی دی او د ځينو جهادي گوندونو داخلي جنګونه چې د دغه کتاب د دوهم چاپ په وخت په کابل او دهيواد په ځينو سيمو کې روان وو له تير وخت سره تعلق لري او حتی د طالبانو ظالمانه حکومت هم د تاريخ برخه گرځيدلې ده. او اوس په افغانستان کې منځ مهاله اسلامي حکومت هيواد اداره کوي. په کلي او ټوليزه توګه د هيواد په زياترو سيمو کې امنيت ټينګ دی خو هيواد او ولس په نورو مشکلاتو کې ښکېل دي. د اصلاحاتو په لويو وسايلو کې، اقتصادي پراختيا، سياسي وده د ملي امنيت پياوړتيا د اداري نظام تقويت او د اوسنيو مشکلاتو په ليرې کولو کې څلورو لويو عواملو ته اشاره کولی شو.

ملي وحدت، ټولنيز عدالت، غوره واکي او عمومي بيداري،

د ملي وحدت يو لوي عامل له يو بله د شيعو او سنيانو سمه پيژندنه او شناخت دی چې د مسلمانو دغه دوه ډلې په تياره کې له يو بل سره په جنګ او بد بينۍ بوختې نه وي او په مينه او وروړولۍ سره دهيواد په بيا رغاونه او د اسلام په خپراوي کې له يوبل سره ملګرتيا وکړي.

د دغه کتاب دريم چاپ چې د ډيرو وطنوالو خوښ شوی دی په همدې خاطر تر سره کيږي خو په دوو توپيرونو سره، اول دا چې د هغه د زاړه نوم په ځاي (د شيعه او سني څه فرق دی) دې ته مو په تياره کې د جنګ نوم خوښ کړی دی. دوهمه داچې د کتاب په اخره کې زما يوه بله رساله هم (مقام اهل البيت و صحابه) ورزياته شوې ده چې لوستونکو ته ډيره فايده ورسوي .

دا رساله د ديارلس سوه دوه اتيام لمريز كال د وري د مياشتې په وروستيو دريو ورځو كې ليكل شوې ده. خداي تعالی دې خپل خاص توفیقات زمونږ د ټولو په برخه كړي.

كابل

۱۱۲۱۳۸۲

محمد اصف محسني

Pashtoketabton

سريزه

د نړۍ په مسلمانانو کې د موجودو اختلافاتو يا لږ تر لږه له يو بله د هغوي د ليرې کيدو عوامل په څلور ډوله دي.

۱: توکميز، لکه عرب، ترک فارس او داسې نور

۲: سياسي، لکه ايراني انډونيشين، پاکستاني، مصري، افغاني وغيره، او دغه اختلاف ته نیشنلستي او ملي پال اختلاف هم ویلی شو.

۳: قومي او قبيله اي، چې په ډيرو اسلامي ټولنو کې ليدل کيږي.

۴: مذهبي

که اسلامي تربيت د پوهانو او عالمانو د تبليغاتو په وسيله پياوړی شي د اول او دوهم ډول اختلاف مخه نيول کيدی شي او او تر ډيره حده کولاي شو هغه کنترول کړو او په تير وختونو کې زمونږ تجربه هم د دې خبرې گواه ده.

د دوهم عامل د علاج لاره هم د غير اسلامي او حتی موجودو ضد اسلامي دولتونو د ختمولو لپاره پرله پسې مبارزه ده. چې د دغه ډول دولتونو په وجود سره مسلمانان هيڅکله نه نيکمرغه کيږي. او همدا حکومتونه د ريډيو ټيلي ويژن ورځپاڼو مجلاتو او داسې نورو څيزونو په وسيله د خپلې بقا او داستعمار او استثمار په گټه په مسلمانانو کې اختلافاتو ته لمنه وهي. د اسلام يو ميلياردی نړۍ د موجودو تر څلويښتو دولتونو او هيوادونو د زيات زغم نه لري چې د ځينو هيوادونو نفوس يو مليون تنو ته هم نه رسيږي. او دا اوسني تقسيمات د دښمنانو او د شهوت پرستو او هوسبازو عناصرو لوبتکه ده.

اسلامي نړۍ بايد لږ ترلږه پنځه يا شپږ لوي هيوادونه او اسلامي دولتونه ولري او ټول واړه هيوادونه په دغو څو لويو هيوادونو كې ورځاي شي چې مسلمانان خوشبخته شي او تر څو چې د بد مرغۍ په جرړې يعنې په موجودو حكومتونه كې بيا كتنه ونه شي زموږ د ټولو خيږ غواړو نظريې او اصلاحي عملونه به چټي وي

اوس په لنډه توگه داسلامي نړۍ د اوسنيو دولتونو د زيات شمير تاوانونو ته اشاره كوو.

۱ : د لويو دولتونو په وسيله د هغوي زيبناك

۲ : ورو دولتونو ته دهغوي د گاونډيو دولتونو تمه.

۳ د دښمنۍ او لږ ترلږه په مسلمانانو كې بې ځايه ليرې والي چې د يو بل ديني وروڼه دي خو په چټي نومونو له يو بله ليرې شوي دي

۴ : د رغنده ځواكونو له ملكرتيا مخنيوي او په نتيجه كې د اسلامي نړۍ شاته پاتې والي.

۵ : په ځينو ورو هيوادونو كې د ستو او دولت تمرکز او دهغوي د يو مليون يا څو لكو نفوسو د اخلاقو فساد او د ځينو اسلامي هيوادونو لكه بنگله ديش او افغانستان او ځينو افريقايي هيوادونو فقير پاتې كيدل، حال دا چې د اسلامي هيوادونو شتمني د ټولې نړۍ د مسلمانانو حق دی چې بايد په عادلانه ډول وويشل شي.

هو، د تيلو كويان او د اسلامي نړۍ لوي معدنونه د نړۍ د ټولو مسلمانانو مال دی نه د ځينو هيوادونو،

٦: د فردي ټولنيزو او سياسي ازاديو له منځه تلل.

٧: په اسلامي ټولنو كې د فاسدو نا اهلو، بې كفايته او ظالمو حكومتونو جوړيدل.

٨: د مسلمانانو په اصلي شتوناتو د دولت د لگولو په ځاي د دولتونو سفارتونو او احمقانه دولتي تشكيلاتو د هغه لگيدل.

٩: په پاسپورټ، درنو مالياتو او داسې نورو مسائلو د مسلمانانو اخته كيدل.

١٠: په احمقانه نومونو په مسلمانو كې د جنكونو كيدل.

ان هذه امتكم امة واحدة و انا ربكم فاعبدون

د څلورم ډول اصلاح چې له پخوا راهسې ورته عالمانو پام درلود زما د دغه ليكنې سبب شوې ده، چې په پينځو څپركو او يوې پايلې سره تاسو ته وړاندې كيږي. او په دې هيله يم چې د اسلامي امت له سره د پرديو خونړيو او جاه طلبه او بې سواده كسانو شر كم شي.

لومړی څپرکی

په اسلام کې د مذهبونو د ډیر والي جرړه.

ټولته پته ده چې اسلام د قران مجید او د پیغمبر د سنتو مطابق جوړ شوی دی او د عقایدو اخلاقو، سیاست، اقتصاد، اجتماع، او عبادتونو وغیره سرچینه همدا دوه څیزونه دي او مسلمانان هم بې له استثنا کتاب او سنت مني نو بیا اختلاف ولې لري؟ اول د پیغمبر له وفاته وروسته د هغه په ځای ناستي او جانشین کې اختلاف. ځینو ویل چې رسول الله مبارک په دې اړه کوم خاص کس نه دی په گوته کړی او دا چاره یې پخپله مسلمانانو ته پریښې ده او د دې په اساس صحابه سملاسي په سقیفه بني ساعده کې راټول شول او یو کس یې د خلیفه په توګه وټاکه.

ځینې په دې باور وو چې هغه حضرت خپل وصي خلکو ته معرفي کړ او باید دهغه له صریح امره سر غروه ونه شي.

دا اختلاف په هغه وخت کې څنګه ارزیابي کیده په دې هکله دقیقه اطلاع نیشته (۱) خو ورسته یې بیا پراخ اړخونه پیدا کړل. او په خطرناک شکل په اسلامي ټولنه کې مطرح شو، چې ناوړه اثار یې تر ننه محسوس دي. او له همدې ځایه تشیع او تسنن د اسلام د دین په سمندر کې د دوو سیندونو په شان روان شول.

دوهم قران او سنت باید د مسلمانانو د استفادې او استنباط وړ ګرځیږي. او البته چې له دغه دوو د مسلمانانو برداشت یو شان نه و او هرې ډلې د خپل استعداد او پوهې مطابق له قرانه او سنته استفاده او استنباط کاوه. او په دې ډول په فقه کې په فروعو کې اختلافات پیدا شول. او اسلامي مذهبونه جوړ شول

د سنت مشكله په هكله دهغه اثبات هم مطرح دى. مثلا يوه موضوع چې په يو روايت كې نقل شوې ده د ځينو عالمانو په نزد اثبات ته رسیده چې عمل پرې واجب و خو همدغه حديث د نورو عالمانو لپاره يا نه و رسيدلای يا په معتبر ډول نه و رسيدلى. چې په دې ډول يې حجت نه درلود او عمل پرې نه دى شوى. البته يو دريم عامل هم په نظر كې نيولى شو او بايد سترگې پرې پټې نه كړو او هغه د هغه وخت سياسي او اجتماعي حالاتو ته په پام سره د عالمانو او پوهانو انساني احساسات دي..

زمونږ مستنبطه عالمان غالبا عام سړي وو خو له اسلام سره يې مينه او محبت درلود. خو هغوي سل په سله كې له احساساتو او عواطفو ليرې نه شو گڼلى. ځكه چې غلو او مبالغه انسان د حقيقت له لارې ليرې كوي.

هو، د ډيرو مذهبونو د جوړيدو علت همدا له قران او سنته په استنباط كې اختلاف او دهغه وختونو په سياسي او اجتماعي شرايطو كې انساني احساسات وو. چې بايد غير طبيعي او حيرانوونكى څيز ونه گڼل شي. ځكه چې دا دوه څيزونه (فكري تفاوت او احساسات او د چاپيريال اثر) د انسان په ژوند كې و او وي به. او د غير معصوم انسان د طبيعت نه جدا كيدونكى برخه ده.

خو هغه څه چې سرخوړى يې زيات كړ او د بدبختۍ او وينه بهيدلو عامل وگرځيده دوه نورې خبرې وې:

اول د عوامو او د ملا او پير او عالم او مرشد په نامه د كم سوادو مشرانو وچ او احمقانه تعصبات چې جزئې مذهبي اختلافات يې لوي كړل او د دښمنې بد بينۍ او حتي د داخلي جنگونو سبب شول او مسلمانان يې تباھۍ ته وكاږل.

البته تعصب كه له مذهب سره د محبت په معنا وي باك نه لري. او مخه يې هم نه شي نيول كيدای. خو كه له نورو مذهبونو سره د عداوت په معنا وي

نو خطرناک کيږي. او د دغه تعصب سبب دوه څيزونه ده. يو جهالت او کم علمي او بل هم استفاده جويي او په بې خبره او غافله عوامو د حاکميت او نفس مطرح کول.

دوهم هم د ښکيلاک او زيبښاک او د ملتونو د داخلي صفونو د کمزورې کولو لپاره د لويو هيوادونو مداخله. او له مذهبي اختلافونو استفاده تر ټولو ښه تجربه شوې لاره ده او حتي کله کله حکومتونو هم د خپل ځان د مزبوتولو لپاره له دغه لارې استفاده کوله. او له مذهبه يې د سياست لپاره کار اخسته. او اخلي تر دې خواشينوونکې دا چې دا دوه چارې (تعصبات او د دولتونو مداخلې) يوازې د واقعي مذهبي اختلافونو په بيانولو اکتفا ونه کړه بلکه تر خپله وسه يې له دروغو، توروغو افترا، او د دروغو له جوړولو هم کار واخسته. او غافله مسلمانان يې په يو بل ورواچول. او مونږ د کلام د اوږديدو له ويرې د مثالونو له راپولو ډډه کوو. ځکه چې ځينې يې ډيره دخندا وړ دي مثلا دا چې د پلانکي مذهب لرونکي لکۍ لري او د پلانکي مذهب کسان د مري په دبر کې لرگي منډي. ???

دوهم څپرکی

د شيعه او سني متفق موارد

الف: په عقايدو کې

- ۱_ د نړۍ پنځوونکی او مدبر، خداي تعالی دی.
- ۲: يوازې خداي تعالی معبود دی او بې له هغه د بل چا عبادت شرک دی او له اسلامه وتل دي.
- ۳: خداي تعالی، شریک او سیال نه لري.
- ۴: د خداي تعالی ذات د درک کیدو وړ نه دی.
- ۵: خداي تعالی ازلي اوا بدی او تل پاتې دی.
- ۶: خداي تعالی، عالم، قادر مرید، مختار، سمیع، بصیر، او د ټولو څیزنو مدرک دی.
- ۷: ټول موجودات د خداي تعالی مخلوق دی.
- ۸: خداي تعالی ژوندی دی.
- ۹: خداي تعالی متکلم او صادق دی.
- ۱۰: خداي تعالی له اجزاوو نه دی جوړ.
- ۱۱: خداي تعالی جسم او جسماني نه دی. (۱)
- ۱۲: خداي تعالی محل حوادث نه دی.

۱۳ : له مخلوقاتو سره يو او متحد نه دی، بلکه دهغه وجود له مخلوقاتو جدا وجود دی.

۱۴ : خدای تعالی په کوم خیز کې حلول نه کوي.

۱۵ : خدای تعالی له هر څه بې نیازه او غني دی.

۱۶ : ټول مخلوقات خدای تعالی ته محتاجه دي.

۱۷ : هغه څه چې په قران او سنت کې دخدای په ستاینه کې راغلي دي صحیح دي.

۱۸ : عرش او کرسی او لوح محفوظ په حقه دي.

۱۹ : د ملايکو، اسماني کتابونو په تیره بیا په رسول الله مبارک د نازل شوي کتاب قران تصدیق کوو.

۲۰ : په انبیاوو وحي حق ۵۵. او له رسول الله مبارکه وروسته وحي غوڅه شوې ۵۵.

۲۱ : قران د خدای کلام دی او عمل پرې ضروري دی او سنت نبوي په ټولو زمانو کې په مسلمانانو معتبر او حجت دی.

۲۲ : اسلام نړیوال دین دی او د دنیا تر اخره الهي دین گنل کیږي. او له اسلامه پرته ټول دینونه منسوخ دي او عمل پرې نه شي کیدای. (ان الدین عند الله الاسلام)

۲۳ : خدای تعالی په خپلو بندگانو ظلم نه کوي.

۲۴: خدای تعالی د انسانانو د هدایت لپاره پاک انسانان غوره کړي دي او هغوي ته یې نبوت ورکړی دی، او د خلکو لپاره یې انبیا اورسلان مبعوث کړي دي او په هغوي ایې اسماني شریعتونه نازل کړي دي.

۲۵: ټول انبیاء په قرب او مقام کې یو شان نه دي ځینې یې تر نورو لوړ دي (تلک الرسل فضلنا بعضهم علی بعض)

۲۶: لانفرق بین احد من رسله، ټول انبیاء د تصدیق او درناوي وړ دي.

۲۷: ځینې نیان اوالعزم دي. (۱)

۲۸: د وخت تیریدو هیڅکله په اسلامي شریعت کې بدلون نه دی راوستی او نه یې شي راوستلی. او هغه څه چې اسلام یې امر کړی باید تر ابدې پرې پابند ووو.سو.

۲۹: د قیامت ورځ، سوال جواب او میزان په حقه دي او ټول انسان به د قیامت په ورځ محشر کېږي.

۳۰: معاد یوازې روحاني نه دی بلکه جسماني دی.

۳۱: بهشت د مومنانو او دوزخ د مخالفو کفارو لپاره دی او دواړه ډلې مخلدې دی.

۳۲: هغه څه چې په قران کې د دوزخ د عذاب او د جنت د نعمتونو په هکله راغلي دي په حقه دي.

۳۳: عالم برزخ حق دی.

۳۵ : هغه څه چې په قران كې د برزخ په هكله راغلي دي صحيح دې.

۳۶ : د قيامت منكر مسلمان نه گنبل كيږي.

۳۷ : د مسلمان ځان او مال محترم دى او تيرى پرې جايز نه دى .

۳۸ : په كلمه شهادتين (توحيد او رسالت) ا و د هغه څه په سموالي چې رسول الله مبارك راوړي دي اعتراف او اقرار ضروري دى.

۳۹ : خداي تعالى ژوندى كوونكى او مروونكى دى او هر يو كس يو اجل لري او رازق خداي تعالى دى.

۴۰ : د انبياوو معجزې او د اولياوو كرامتونه په حقه دي.

ب: په فروعو كې

۱ : په څلور ورېشتو ساعتونو كې پنځه لمونځونه (اولس ركعته) فرض دي : دوه د سهار، څلور د ماسپښين، څلور د مازيگر، درې د ماښام او څلور د ماسخوتن، په طهارت او نورو شرطونو سره.

۲ : په لمونځه او د مرو په ښخولو او داسې نورو څيزنو كې د قبلې خيال ساتل ضروري دي.

۳ : په مري لمونځ واجب دى.

۴ : په هر كال كې د رمضان د روژو نيول. واجب دي.

۵ : زكات او زكات فطره واجب دي.

۶: په هر مستطيع كس د حج كول واجب دي.

۷: د غنيمت او نورو ځينو څيزنو خمس وركول واجب دي.

۸: د اسلام د دفاع او ترويج لپاره جهاد واجب دی. ۹

۹: امر بالمعروف او نهي عن المنكر واجب دي.

۱۰: د مړي تجهيزات لکه غسل، كفن او ښخول واجب دي.

۱۱: د سلام ځواب واجب او كول يې مستحب دي.

۱۲: په نورو بد گمانی كول غيبت، ښكنځلي او سپكاوی حرام دی.

۱۳: ربا، ظلم او غصب او قتل حرام دي.

۱۴: زنا، لواط او ځينې مقدمې يې حرامې دي.

۱۵ له نامحرمو حجاب كول ضروري دي.

۱۶: د بيع، اجارې او مضاربي او داسې نورو معاملو كول صحيح دي.

۱۷: د زوجيت لپاره نكاح كول او د طلاق په وسيله د هغې ختميدل او د

طلاق كړې ښځې لپاره د عدې ساتل ضروري دي،

۱۸: د قصاص، ديت زمانات او داسې نورو حدودو اجرا ضروري ده.

۱۹: د قران او سنت مطابق د ميراث ويشل.

او داسې نور په لسگونو موردونه چې واجبات او محرمات او وضعي احكام دي

چې دلته يې راوړل كلام اوږدوي .

دریم خیر کی

اختلافي موارد

الف : عقاید

د اسلامي عقایدو په اصولو کې الحمد لله د شيعه او سني تر منځ اختلاف نېشته او يوازې په يو څو جزوي موردونو کې او د عقایدو په څانگو کې د نظر اختلاف موجود دی چې هغه څه چې زما ذهن ته راځي دلته يې ليکم.

۱ : د خدای تعالی د تکلم په تفسیر کې اختلاف.

۲ : په دې کې اختلاف چې مومنان به خدای تعالی په قیامت کې ویني او که نه.

اشاعره (د اهل سنتو اکثریت) وایي چې هو، مومنان به خدای ویني، خو شيعه او د اهل سنتو يوه ډله (معتزله او ځینې اشاعره لکه فرید او جدي) او فلسفيان نه يوازې د خدای په نه لیدل کیدو عقیده لري بلکه وایي چې دا کار بلکل محال دی.

۳ : د خدای تعالی ذاتي صفات لکه علم او قدرت او حیات وغیره ایا د خدای تعالی عين ذات دي او که نه دهغه پر ذات سر بيره دي. شيعو اوله نظریه خپله کړې ده او اهل سنت په دې مسله کې اختلاف لري. او اکثره اشاعره هغه پر ذات زاید گڼي.

۴ : د شيعه او سني مسلمانانو تر مینځ مشهوره دا ده چې په قران مجید کې تحریف نه دی شوی يعنې د هغه په سورو کې کمی زیاتی نه دی شوی خو ډیرو لږو کسانو دا خیال کړی دی چې د قران ځنې ایتونه کم شوي دي او د

دغه خيال مدرک هغه روايتونه دي چې د شيعه او سنيانو په کتابونو کې راغلي دي خو د دواړو لورو اکثره عالمانو او پوهانو دغو روايتونو ته پام نه دی کړی او د هغو ځواب يې ورکړی دی. (و انا له لحاظون)

۵ : هغه روايتونه چې په معتبرو سندونو له رسول الله مبارکه نقل شوي دي د دواړو لورو په اتفاق حجت دي خو د ځينو راويانو په هکله د دواړو لورو په علماوو کې اختلاف دی چې يوه ډله ځينې روايان رښتيني گڼي او ځينې يې دورغجن او کاذب يا مجهول. او دا اختلاف پخپله د اهل سنتو د علم رجال په عالمانو کې اود شيعو د علم رجال په عالمانو کې هم موجود دی.

۶ : ايا ا صاحب ټول عادل دي که نه. چې اهل سنت په دې خبره قائل دي او شيعه وايي چې ځينې يې ښه دي او ځينې يې ښه نه دي. دا يو لوي او جنجالي بحث دی چې دلته نه ځاييږي.

۷ : د پيغمبر جانشيني چې اهل سنت يې د څلورو خليفه گانو لپاره قايل دي او شيعه وايي چې د پيغمبر له اهل بيتو دولس کسان د پيغمبر اصلي ځاي ناستي دي.

۸ : د انسان په خپلو کارونو کې د جبر او اختيار مسله. اماميه فرقه انسان مختار گڼي او اشاعره د انسان کارونه دخداي لخوا صادر شوي او انسان کاسب گڼي.

۹ : مشهور اهل سنت عالمان لازمه گڼي چې عام مسلمانان بايد په فقهي مسائلو کې د څلورو مذهبونو له يو امامه (ابو حنيفه، امام مالک بن انس، محمد بن ادریس شافعي، او احمد بن حنبل رحمهم الله) پيروي وکړي نه له نورو مذهبونو، حال دا چې شيعه وايي چې بايد د دولسو امامانو چې اهل بيت (عليهم السلام) دي پيروي وشي.

څلورم څپر كې

نهو اختلافي مسلو ته بيا كتنه

۱ : اول مورد ډير مهم نه دی دخداي لپاره د تكلم صفت اصل مسله ده او د هغه دمعنا تفسير ډير جزيي او علمي دی چې قابل اعتماد نه دی

۲ : دوهم مورد د قيامت و رځې ته پريږدو په دنيا كې ټول مني چې خداي نه ليدل كيږي.

۳ : د ذاتي صفتونو عينيت يا په ذات د هغو زياتوالی سره له هغه ټول اهميته چې لري يې يوه كاملا عملي مسله ده چې د عوامو فكر ورته نه رسيږي او د خلكو د تعصب او نزاع سرچينه نه گرځي. نو هغه د علم كلام كتابونو ته پريږدو.

۴ : د څلورم مورد په باب بايد حيرانه شو، چې د دواړو لورو مشهور پوهان د قران مجيد په نه تحريف او حفاظت قائل دي او د تحريف په هكله راغلي روايتونه نه مني. او اهل سنت د تحريف په هكله ډير راغلي روايتونه په تلاوت كې په نسخ حمل كوي. او شيعه علما د تحريف روايتونه توجيه كوي. او ټول په دې ټينگار لري چې قران همدا نننی قران دی او په هغه وياري. خو يو څو غرضي كسان او بې سواده ټينگار كوي چې مقابل لوری په تحريف په عقيدې تورن كړي، او په يو عربي هيواد كې د ځينو افراطيانو رول په دې مسله كې ډير

مخرب او ويجاروونكى دى. حتي ځينې ادعا لري چې د شيعه وو قران ديرش سپارې نه دى بلکه څلويښت سپارې دى!!!

په رښتيا سره چې ډيره د حيرانۍ خبره ده قران مجيد كابو د ټولو شيعه او سني مسلمانانو په كور كې شته دى او د ايران او عراق په شمول يې په ټولو اسلامي هيوادونو كې په مليونونو نسخې چاپ شوي دي او زه قسم خورم چې يو شيعه به هم تر ننه پورې څلويښت سپارې قران نه وي ليدلى. خو د افتراء او تور لگولو بازار هماغه راز گرم دى. او يو شمير گټه غواړي هماغه راز د عوامو په غولولو لگيا دي او بايد د مسلمانانو په بد بختۍ وژاروپوه مسلمانان بايد له دې خبرې عبرت واخلي چې دروغجن كسان څرنگه موهومي اختلافات پنځوي او خلك پرې مشغولوي. او دا دومره سپكاوونكى خيانت د تعصب له مخې يا د يو څو پيسو لپاره كوي. ايا مصلح پوهان بايد د دغو دين پلورانو دوكان بند نه كړي.

5: د پنځم مورد په هكله وايم، اهل سنتو له خپلې لارې وارد شوي روايتونه په صحاح سته او داسې نورو كتابونو كې راغونډ كړي دي او شيعو خپل روايتونه د اهل بيتو له لارې په كتب اربعه (څلورگونو كتابونو) او داسې نورو كې راغونډ كړي دي، او هر يو د بل لوري په لارې عمل نه كوي او د فقهي اختلافاتو لوي علت همدا دى.

خو هغه څه چې په دې مورد كې يې بيانولى شو دا دي چې دا لوي اختلافات يوازې د اسنادو او روايتونو په طريق كې دي چې له علم رجال سره مربوطيږي. نه په خپله روايتونو كې. ځكه چې په خپله په روايتونو كې اختلاف دومره زيات نه دى بلکه لږ دى.

ډير مطالب اهل سنتو د خپلو راويانو له لارې د پيغمبر له اصحابو نقل كړي دي چې شيعو همدا مطالب دخپلو راويانو له لارې له اهليت امامانو نقل كړي

دي. چې كه يوه ورځ عالمان د شيعه او سنيانو هغه روايتونه چې په معنا كې سره نژدې دي راغونډ كړي ډير زيات به وي. او ډير ښه كار دى. نو بايد دوكه نه شو چې د شيعه او سني د روايتونو كتابونه د راغونډيدو وړ نه دي او ډير اختلاف لري. او بايد توجه ولرو چې د روايتونو د سند اختلاف د روايتونو په معنو كې له اختلافه جدا دي او اصل خبره دوهمه ده چې ومو ويل په معنا او مطلب كې له يو بله ډير ليرې نه دي.

ما ښايي په ۱۳۵۵ لمريز كال كې په ژوند كې د دين د فايد و په نامه يو كتاب وليكه چې په كابل كې په بيهقي موسسې كې له چاپه مخكې پرې غور وشو. او ما په دغه كتاب كې د شيعو له لارې له امام محمد باقر او امام جعفر صادق (عليهما السلام) نه ډير روايتونه نقل كړي وو چې په دغه كتاب د بيهقي موسسې يو اعتراض دا و چې تاسو نبوي روايتونه له امام محمد باقراو امام صادق (س) نقل كړي دي نه پخپله له پيغمبره. زه په هغه وخت كې متوجې شوم چې د شيعه او سني روايتونو ترمينځ څومره نژدې والى موجود دى. چې حتى په الفاظو كې هم ديو بل په شان دي. اخر له بيهقي موسسې سره له مشورې وروسته يې له اهل بيتو څخه روايت شوي روايتونه د يوې جملې په اضافې سره ومنل. (امام جعفر صادق له نبوي احاديثو نقل كړى) چې د اهل سنت عالمانو له نظر سره چې روايتونه پخپله له رسول الله مبارکه نقلوي مطابقت ولري. ما ددغه جملې اضافه كول ومنل. ځكه چې باوري وم چې اهل البيتو هر څه ويلي دي د رسول الله مبارک له سنتو يې ويلي دي او په دې هكله امام صادق عليه السلام فرمايي چې زه اهل راي نه يم او هر څه چې وايم له خپلو پلرونو او هغوي يې له رسول الله وايي. زه بيا هم د مقارنې فقې او مقارنو حديثونو په جوړولو ټينگار كوم چې د شيعه او سني د اتحاد اساس دى.

۶: په شپږم مورد كې چې د اصحابو (رض) عدالت دى پخپله په اهل سنتو كې مختلف اقوال موجود دي چې ابن ابى الحديد معتزلي هغه د نهج البلاغې په

شرحې كې په تفصيل او په دلایلو او شواهدو ذکر كړي دي. ځينې ټول اصحاب عادل نه گڼي بلكه وايي چې اصل په اصحابو كې عدالت دی (اصالة العدالة) مگر دا چې دهغه په خلاف ثابت شي.

شيعه علما وايي د اصحابو په عدالت كې بايد د هر فرد په عمل او ژوند غور او خوض وشي او بيا قضاوت پكار دی زما په نظر چې په (بحوث في علم الرجال) كتاب كې مې ذکر كړی چې په قران مجيد كې اصالة العدالة د مهاجرينو په حق كې په لومړي ځل استعمال شو دی.

په دې لاره كې د ټولنيزې اصلاح لاره دا ده چې دواړه لوري له افراط او تفريطه (غلو او بد و ينې) ډډه وكړي او مشهور اصحاب په ښه نامه ياد كړي. او يزيد او دهغه په شان كسان تر امام حسينه غوره ونه گڼي. (و كذالك جعلناكم امة وسطا)

سنيان بايد د پيغمبر د اهل بيتو او دولسو امامانو په نسبت بې مهري ونه ښيي او د هغوي له ذكر او فضائلو خپه نه شي.

وهايان نن حتی دهغوي په توهين كې ليكنې كوي او د مثال په توگه الشيعه والسنة كتاب ته مراجعه وشي حال دا چې اهل سنت پوهان په اجماع سره د اهل بيتو محبت واجب گڼي.

ځينو كسانو د يزيد شمېر او داسې نورو كسانو په دفاع كې كتابونه ليكلي دي. ځينې وايي حضرت حسين د خپل نيکه په توره ووژل شو. (نعوذ بالله منه)

شيعه هم بايد خلفاي راشدين ته بد رد ونه وايي ځکه چې د دغه بد گويۍ يوه پايله په مسلمانانو كې د كينې او دشمنۍ دوديدل دي. او د پرديو مداخله. زه دلته خلفاي راشدينو ته ښکښل کول د ټولو شيعو لپاره حرام اعلانوم او په

دې حکم کې زه يوازې نه يم. او ډير شيعه علماء هغه مني. شيعه عوام بايد متوجې وي چې د شيعو د فتواگانو په ټولو کتابونو (د مجتهدانو په توضیح المسائل) کې وگورئ اصحابو ته د بدو ردو د ويل اجازه نه ده ورکړل شوې. دا لا څه چې مونږ ووايو بد ويل يې ښه کار دی.

د عامي او تاريخي بحثونو نتيجه چې هر څه وي بايد پوه شو چې په مسلمانانو کې د جنگ دښمنۍ او خونريزۍ جوړل او حتی د اسلام کمزورې کول په هره نامه چې وي لوي حرام کار دی او مسلمانان بايد په شيطان ونه غولېږي.

د مسلمانانو د اتحاد تر ټولو ښه لاره د يو بل د عقيدو او مذهبونو احترام دی او د يو بل د احساساتو له تحريکولو ډډه کول.

يو شيعه به د امام ابو حنيفه په فتوا عمل و نه کړي او يو سني کس هم د امام صادق په نظر عمل نه کوي خو د مليونو نو مسلمانو د امامانو په توگه د امام ابو حنيفه او امام صادق درناوی بايد لازم وي. او بايد د اسلام علمي شخصيتونو ته سپکاوی ونه شي او د يو بل د احساساتو ژوبلول نه دي پکار. ځکه چې دا يو جاهلانه او غلط عمل دی. په اروا پوهنه کې وايي چې د فرد اثر د اصل تر اثره زيات دی. عملي اختلاف، په اصل کې اختلاف دی چې د نزاع او وينه بهيولو منشا نه گرځي. خو د اشخاصو په هکله اختلاف د فرد په هکله اختلاف دی او کړکيچ پيدا کوي. نو په دې مسله کې بايد ډير دقيق او محتاط شو او د مذهبونو د مشرانو او امامانو له سپکاوي بايد ډډه وکړو. خداي تعالی په قران مجيد کې مسلمانانو ته امر کوي چې دکافرانو خدايانو ته بد مه وايئ چې هغوي د نړۍ پنځگر ته بد ونه وايي. ايا مسلمانان بايد له دغه حکيمانه حکمه په خپل داخلي ژوند کې استفاده ونه کړي.؟!

۷: د شيعه او سني تر مينځ د اختلاف تر ټولو جنجالي خبره د خلافت مسله ده چې د اسلام له لومړيو تر اوسه روانه ده چې کاش ادامه يې نه وې لرلې. او

مسلمانان له دغه اختلافه ژغورل شوي واي. اهل سنت وايي چې له رسول الله مبارکه د چا د جانشينۍ په هکله نص نه دی راغلی خلکو حضرت ابو بکر د خليفه په توګه انتخاب کړ او بيا درې تنه نور، او خليفه ګان څلور کسان دي چې خلفاي راشدين دي. او په اصحابو کې افضل دي.

شيعه په دې عقیده لري چې امامت هم د نبوت په شان فردي دی نه نوعي، يعنې دخداى له لورې انتصابي دی نه انتخابي. او له رسول الله مبارکه د حضرت علي (ع) د جانشينۍ په هکله ډير نصوص راغلي دي چې له هغه وروسته امامت د هغوي يو لسو بچيانو ته ورسيد چې پيروي يې واجب ده.

د دې خبرې په هکله تاريخي او علمي بحث په دې کتاب کې نه ځاييږي او زموږ له مطلب سره هم اړه نه لري او هغه څه چې په دې وړې رسالې کې د پام وړ دي هغه مصالحو او روغه ده چې بايد دواړه لوري يې پيدا کړي. چې نزاع او بد بيني کمه شي او يو بل ته نژدې شي. او په اختلاف کې له مبالغې ډډه وکړي.

اول دا چې خلافت د اهل سنتو په نظر کې له فروعاتو دی نه له اصولو، نو مخالف يې نه کافر کيږي. فرض کړئ اختلاف نه حليدونکي وي خو په يوې فرعي مسلې پورې مر بوط دی چې بايد له حوصلې کار واخستل شي (للمصيب اجران و للمخطئ اجرا واحد) هغه کس چې حقيقت ته ورسيد دوه اجره لري او چا چې غلطې وکړه يو اجر لري. او بايد يو بل معذور وګڼو.

دوهمه داچې : که د تعصب له دورو راووځو ګورو چې شيعه د خلفاي راشدينو د خلافت انکار نه کوي او ټول په دې اعتراف کوي چې د رسول الله مبارک له

وفاته وروسته خلكو له حضرت ابي بكر (رض) سره بيعت وكړ او بيا له دوهم دريم او څلورم سره.

او اساسا دا خبره له تاريخي واضحاتو څخه ده او انكار يې نه شي كيداى اهل سنت خلافت دخداي لخوا انتصابي او منصوص نه گڼي. چې په مسله كې اختلاف پيدا شي بلکه تكيه يې د خلكو په بيعت ده. چې څو ك يې منكي نه دي.

نو په دې اساس شيعه د اهل سنتو د ادعا انكار نه كوي او كولاى هم نه شي نو اهل سنت بايد له دې امله انديښمن نه وي.

شيعو ته وايو هغه نصوص چې تاسو يې يادوئ ښايي د اهل سنتو په نظر د دلالت له اړخه نيمكړي وگڼل شي. ؟ نو تاسو هغوي له امامانو د پيروۍ په نه كولو كې معذور وگڼئ.

ايا پخپله په عالمانو كې اختلاف نيسته ؟

جاهل په دوه ډوله دى. قاصر او مقصر. دوهم سزا او غندنه لري او اول د عقل او شرعي په حكم معذور دى

يو زر څلور سره كاله له مسلي تيرېږي حتى د عالمانو او پوهانو لپاره د حق تحقيق ميسر نه دى نو عوام به يې څه وكړي. نو بايد بې ځايه تعصب ونه كړو او هر مخالف په خپله عقیده كې مقصر او دښمن ونه گڼو او د هغه ليرې كول نه دي پكار. مونږ بايد په مذهب كې مخالفان له ځانه ليرې نه كړو او هغوي خپل مذهبي وروڼه وگڼو. او د اسلامي ضوابطو په چوكاټ كې له يو بل سره مرسته وكړ.

د شيعو په نظر كې امامت كه څه هم له اصولو گڼل كيږي نه له فروعو خو د مذهب له اصولو گڼل كيږي نه د دين له اصولو. يعنې د امامانو منكر د شيعو له مذهبو وځي نه د اسلام له دينه.

سنيانو ته وايو كه له اهل بيتو د پيروي وچوب ستاسو په نزد نه دى ثابت شوى مونږ څه نه وايو هو شيعه چې د اهلبيتو په پيروي عقیده لري بايد هغوي معذور وگڼئ.

شيعه په دې باب كې په ځينو روايتونو استدلال كوي چې ستاسو له لارې وارد شوي دي او د هغو اسناد او دلالت تمام گڼي. نو كه هغوي په حقه تللي وي تا سو د حقيقت انكار مه كوئ. او كه په غلطه تللي وي نو تاسو يې د جدا كولو او ورسره د بښمنۍ كولو مستحق مه گڼئ. مجتهد كله صحيح حكم ته رسېږي چې دوه اجره لري او كله هم غلطي كوي چې يو اجر لري. بالاخره د دواړو لورو هدف د رسول الله مبارك پيروي ده. چې اهل سنت د اصحابو او شيعه د اهل بيتو له لارې د هغه په لټه كې دي.

زما په خيال كه منطق او انصاف ته مراجعه وكړو نوموړي مطالب تر ډيره حده د تعصب او اختلاف دورې ختموي او د دواړو لورو فاصله كموي. او د اسلامي ورورولۍ لپاره زمينه برابروي. كه خداي تعالی مسلمانان د بي تعليمه ملا نمايانو له شره خلاص كړي چې تر ناپوهو هم بد دي او همدا راز د پرديو ايجنتانو له شره.

۸: د اتم مورد په هكله په وهابيت باندې يو نظر اواسلامي توحيد نومې كتاب ته مراجعه وكړئ. چې په موضوع باندې مفصل بحث شوى دى. او په هغه كتاب كې راغلي دي چې كه تفسير كسب ته چې اشاعره يې مني په ښه نظر وكتل شي نو له هغه اختيار سره چې شيعه يې مني مطابقت پيدا كوي.

۹ : د نهم مطلب په هكله لاندېنۍ خبرې ته پام وكړئ.

اول دا چې د فقهي مذهبونو په انحصار باندې كوم معتبر دليل نيشته.

دوهمه دا چې ځينو اهل سنتو عالمانو هم صريحا فتوا ورکړې ده چې له څلورگونو مذهبونو بهر هم اجتهاد صحيح دی.

درېم دا چې امام صادق عليه السلام د ابو حنيفه (رحمه الله) استاد و. او د هغوي علمي او معنوي مقام ډير لور و. او لږ تر لږه د څلور مذهبونو د امامانو له مقامه کم نه و نو بايد له هغه پيروي د اهل سنتو په نظر کې څه باک او اعتراض ونه لري.

شيعه بايد د حنفي فقې احترام وکړي او سنجان هم په جعفري فقه اعتراف وکړي. د جعفري فقې د حجيت او يا له جعفري فقې انکار داسې دی لکه له ضرورياتو او بدبهياتو انکار. شيعيان بايد په دې خپه نه شي چې سنجان ولې د اهل بيتو له فقې پيروي نه کوي ځکه چې د اهل سنتو په نزد د دغه پيروي ضروري والی نه دی ثابت ، اهل سنت چې په څلورو مذهبونو عمل صحيح گڼي د شيعو عمل هم صحيح گڼلی شي. لکه څرنګه چې د مصر د جامعه الازهر پخواني مشر شيخ محمود شلتوت دغه ډول فتوا ورکړې ده.

له دوي پوښتنه وشوه چې :

ځينې کسان عقیده لري چې د عباداتو او معاملاتو د صحيح والي لپاره په مسلمانانو واجب ده چې په څلورو مذهبونو کې د يو پيروي وکړي او شيعه اماميه او زیديه مذهبونه په دغه څلورو کې شامل نه دی ايا تاسو دا نظريه منئ او ايا د شيعه اماميه اثنا عشریه د مذهب له پيروي منع کوئ؟

دوي په ځواب کې وويل:

۱: اسلام په هيڅ يو كس د يو معين مذهب پيروي نه ده واجبه كړې بلكه وايو چې هر مسلمان حق لري

په ابتدا كې له مذهبونو د هر يو مذهب چې په صحيح توگه نقل شوی او احكام يې دهغوي په كتابونو كې موجود دي پيروي وكړي او هر يو كس چې له مذهبونو د يو مقلد شي بل مذهب ته (هر يو چې وي) اوريدلی شي. او هيڅه منع نېشته.

په شيعه اماميه اثنا عشریه مشهور جعفري مذهب يو داسې مذهب دی چې منل يې د اهل سنتو د نورو مذهبونو په شان شرعا جايز دي.

نو ښه ده چې مسلمانان په دې خبره پوه شي او د خپل معين مذهب لپاره له بې ځايه تعصبه لاس واخلي. د خداي دين او شريعت د كوم خاص مذهب تابع او مخصوص نه دی. ټول مجتهدان دي او دخداي په نزد قبول شوي. د هغه كس لپاره چې په خپله مجتهد نه دی د دغه ټول اسلامي مذهبونو او دهغه

څه پيروي چې په خپلو فقو كې يې راغلي دي جايز دي او په دې حكم كې د عباداتو او معاملاتو تر مينځ فرق نېشته.

(د شيخ شلتوت لاسليك)

دا تاريخي فتوا چې د دشمنانو ملا ماتوي او د سپين سترگو متعصبو خوله بندوي د ۱۳۷۸ هـ كال د ربيع الاول په اولسمه نيټه په قاهرې كې وركړل شوې ده. او

د جامع الازهر له لوري د اسلامي مذهبونو د تقريقر سرمنشي پوه او متفكر سيد محمد تقى قمى ته رسما اعلان شوه. چې دا حكم د دار التقريب په رسمى اسنادو كې وساتي

مونږ د داسې لويو عالمانو په اروا سلام وايو.

ب: فقهي فروعات.

په ټولو اسلامي علومو كې په عالمانو كې د نظر اختلاف موجود دى. د علماوو افكار دهغوي د مخونو په شان مختلف دي. او همدا فكري تفاوت د عملي اختلافاتو سبب كيږي. او هيڅكله د انسان له زندگۍ نه جدا كيږي.

په فقهي مسائلو كې اختلاف نه يوازې په شيعه او سني كې موجود دى بلکه پخپله په سني عالمانو او دهغوي په مختلفو مذهبونو كې هم ډير زيات اختلاف موجود دى. شيعه فقيهان هم په ټولو مسائلو كې يو نظر نه لري. او نظرونه يې مختلف دي.

بې له دې چې دغه اختلافات د يو بل احترام كم كړي. نو ولې د شيعه او سني ترمنځ فقهي اختلافات د دشمنۍ او له يو بله د ليرې كيدو سبب شي. ايا دا احمقانه نه ده ؟

هر مسلمان بايد په خپله عقیده او عمل او سلوك كې شرعي حجت او د غاړې خلاصى ولري. خو د حجت په تشخيص كې تعصب او ضد نه دى پكار. سمه ده چې امر بالمعروف او نهى عن المنكر واجب دى خو بايد په وينا او ليكنه كې ځينې اخلاقي نزاکتونه په نظر كې ونيول شي چې د احساساتو د تحريك او د دشمنۍ د پيدا كيدو سبب نه شي.

مونږ كولى شو د خپل مذهب د حقانيت لپاره كتاب وليكو خوبايد د خپل قلم خيال وساتو چې طغيان او تيرى ونه كړي او د نورو د دشمنۍ سبب نه شي.

په اسلام كې په فتوو كې اختلاف مشروعيت لري. او ټول پوهان هغه د يو نه انكاريدونكي واقعيت په توگه مني خو شرور كسان هغه جنجال جوړوونكي گڼي. چې بايد د غه ډول كسانو مخه ونيول شي.

Pashtoketabton

پینځم څپر کی

قضاوت

ومولیدل چې شیعه او سني د دین په اصولو کې او په ځینو عقایدو کې یو شان نظر درلود او یوازې په نهو موردونو کې یې اختلاف درلود چې د هغوي د یو ځای کېدو او پخلا کېدو لاره مو هم وړاندې کړه نو بې له جهالته، غورو او یا د دولتونو له سیاسته د شمنۍ لپاره بل څه عامل او د دغو دوو طائفو د لیرې والي لپاره بل څه دلیل نه پاتې کېږي. او د قران په حکم د مختلفو مذهبونو پیروان د یو او بل وروڼه دي.

انما المؤمنون اخوة مومنان د یو بل وروڼه دي.

بعضهم اولیاء بعض مومنان د یو بل دوستان دي.

دلته د مسلمانانو د اتحاد د ضروري والي دوو نورو عواملو ته هم اشاره کوم:

اول، د اسلام دښمنانو د اسلام د کمزورې کولو لپاره خپله ملا کلکه تړلې ده. او له هرې لارې چې وي په اسلام گوزار کوي. او په دغو زمانو کې مذهبي اختلافات دغه هدف ته درسیدلو لپاره یوه تر ټولو ښه لاره ده. نو کافران او دهغوي تالي څټي دغه مسئلې ته ژور نظر لري او همیشه یې ورته پام وي.

که مونږ خپل ساده توب پرې نه ږدو. هوشیار نه شو او د مذهبي تعصباتو په لومه کې ښکیل شو باید پوه شو چې په ناغوستي ډول له اسلام او د حضرت محمد له دین سره دښمنۍ ته پاڅیدلي یو او د دین د دښمنانو کار مو کړی دی. څومره بد بختي او تور مخي ده.

دوهم : نن په اكثر و اسلامي هيوادونو كې شيعه او سني او مختلف مذهبونه شته دي او اسلامي هيوادونه له اقتصادي او علمي نظره ډير وروسته پاتي دي او نالايقه دولتونه په خلكو حكومت كوي مونږ بايد هڅه وكړ وچې زمونږ د دنيا حالت له دغه بد حالته راووځي او كه د مذهب په نامه له يو بل سره ښكيل شو بې له دې چې د خپل هيواد او خلكو د بد بختۍ سبب كيږو بل څه گټه نه لري. ځكه چې نه شيعه له منځه ځي او نه سنيان او نه دهغوي مذهبونه. هو، خسر الدنيا و الاخره، هو الخسران المبين، په متعصبانو صدق كوي. خو كه په ورور ولي سره په ښيگړه او تقوى كې د يو بل مرسته وكړو د خپلو خلكو د دنيا او اخرت د نيكمړغۍ لپاره كار كولى شو. هو مسلمانو ورونو

جان گرگان و سگان از هم جدا است

متحد جانهاي شــــيران خداست

د اتحاد اساسي لاره

زما په نظر د اتحاد لپاره او د توهमतو بد بينيو او ليرې والي او لږ ترلږه د دغه مسلو د مخنيوي لپاره يوازینی لاره په اسلامي هيوادونو کې د شيعه اوسني طلابو د گډو مدرسو جوړول او په يو ځاي او دمشرکې فقهې او حديثو، تفسير، او عقايدو ښودل دي. په دې ډول د ديني علومو طلاب يو بل ښه درک او پيژندلی شي. او د يو بل له عقايدو خبريدلی شي او له يو بل سره متحد کيدلی شي. په ادبي علومو منطق وغيره کې بايد درسي کتابونه يو شي. او په څلورگونو علومو کې د خپل مذهب پر فقهې کتابونو سربيره د نورو مذهبونو کتابونه (عقايد، تفسير، حديث او فقه) د مقارنې او پرتلې په توگه تدريس شي او همدا طلاب سبا زمونږ مذهبي مشران دي. او عوام به د اتحاد او يو والي په لور بيايي. او د پرديو او بهرنيو او د داخلي بيسواده او متعصبه ملايانو د فتنه جوړولو مخه نيسي.

خاتمه

شيعة دم گړی د امامت له نظره درې فرقې لري.

امامیه اثنا عشریه. چې د شیعه اکثریت جوړوي، زیدیه چې څلور امامان مني او د څلورم امام (حضرت زین العابدینه) ورسته د زید بن علي په امامتۍ قا ئل دي. اسماعیلیه چې شپږ امامان مني او له امام جعفر صادق (ع) وروسته د اسماعیل او یا د هغه د زوي محمد په امامت قائل دي. د اسماعیله فرقې او یا د هغوي د ځینو څانگو په هکله ډیرې خبرې شته.

د فقی له نظره شیعه دوه مسلکه لري :

اصولي او اخباري. چې فرقونه یې ډیر کم دي او اخباریان ډیر زیات لږکي دي. سنیان د عقائدو له نظره دوه ډلې دي.

اشاعره چې اکثریت دي. او معتزله چې شاید اوس ډیر محدود او گوته په شمیر وي. او دوي عقلي احکام نه مني. البته یوه درېمه ډله هم باید له هغوي سره یو ځای کړ واو هغه وهابیان دي.

او له فقهي نظره په څلورو مذهبونو (حنفي، مالکي، حنبلي، اوشافعي ویشل کېږي. چې په اسیايي هیوادونو کې اکثریت حنفي مذهب دي او ځینې له دغو مذهبونو بهر اجتهاد هم مني.

ان هذه امتکم امة واحده و انا ربکم فاعبدون.